

Setanarrøða hjá landsstýriskvinnuni í almannamálum, Eyðgunn Samuelsen, til ráðstevnuna Kná børn, 3 mai 2019

Góðan morgun.

Eg fari at byrja við at takka Almannaverkinum fyri enn einaferð at hava tikið stig til at skipa eina almenna ráðstevnu og fyri at eg havi fingið möguleika at seta ráðstevnuna.

Hetta er triðju ferð, at Almannaverkið skipar fyri ráðstevnu av hesum slag og vísir tað, at Almannaverkið áhaldandi arbeiðir við at blíva betur til at gera mun.

Heitið á ráðstevnuni er “Kná børn”, og við ráðstevnuni fer Almannaverkið undir arbeiðið, sum skal tryggja, at öll børn og ung – rættstundis - fáa javnbjóðis möguleika at standa seg í lívinum.

Ein sera viðkomandi spurningur, sum settur verður er, hvussu vit bera okkum rætt at, rættstundis, og er hetta óivað ein spurningur sum öll, sum eiga ella fáast við børn seta sær sjálvum.

Vit, sum eru foreldur, minnast helst öll stóru gleðiligu lötuna - tá vit á fyrsta sinni sóu okkara barn.

Samstundis, sum vit frá fyrstu lótu, eisini hava havt ein stöðugan ótta fyri, at vit ikki eydnast sum foreldur ella at okkurt ilt skal henda barninum.

Tey allarflestu foreldur, aðrir uppihaldarar og starvsfólk kýta seg hvønn dag fyri, at børnini skulu gerast kná.

Tey flestu børnini koma tíbetur eisini væl í gjøgnum lívið og klára seg væl - men ikki öll.

Tað eru børn, sum tíðliga í lívinum móta forðingum og sum ikki fáa tað góða lívið í føðigávu.

Tíverri eru tað børn, sum vaksa upp í ótryggleika, mistrivnaði og viðhvört misrøkt. Orsókirnar kunnu vera fleiri og eru altíð samansettar.

Onnur børn verða född við fysiskum ella sálarligum avbjóðingum, sum fylgja teimum alt lívið.

Treytin fyri, at hesi børn fáa eitt gott lív er, at vit vaksnu síggja barnið og ikki minst, at barnið og familjan og tey avvarðandi fáa rætta hjálp til róttu tíð.

Børn velja ikki síni foreldur ella at verða född við einum likamligum ella sálarligum breki, men vit, sum varða av teimum, tá foreldrini ikki makta at vera um tey – politikarar, myndugleikar, fakfólk og áhugafelagsskapir – vit hava möguleika at velja, um vit vilja hjálpa og hvussu vit hjálpa.

Sosialmál hava altíð havt mín serliga áhuga og sosialmál eru ein av orsókunum til, at eg í síni tíð valdi at verða politikari og tók av möguleikanum at gerast landsstýriskvinna í almannamálum.

Lat meg beinanvegin viðurkenna, at eg sum landsstýriskvinna av og á havi kent meg sera hjálpaleyza í mun til ítökilig borgaramál, sum eru komin á mítt borð, tí eg - hóast eg siti á ovastu rók – ikki havi kunnað veitt hesum menniskjum ítökiliga hjálp.

Eg tori at pástanda, at tey flestu, sum velja at arbeiða við sosialum arbeiði eisini eru drivin av málinum um at kunna gera mun. Tað er neyvan lønin, tær skeivu vaktirnar ella vantandi viðurkenningin, sum fáa fólk at velja eina yrkisleið innan tað sosiala økið.

Eg kann lítið ætlað, hvussu hjálpaleyts tit sum hava beinleiðis samband við børnini og familjur teirra kenna tykkum - tá tíðin ikki strekkir til ella at avbjóðingin er ov stór.

Tað er ongin einföld uppskrift uppá, hvussu vit hjálpa, og júst tí er umráðandi, at vit taka okkum stundir til at hugsa um, hvat vit gera, hvat vit ikki gera og ikki minst, hvat kunnu vit gera betri.

Tað hava vit möguleika fyri at gera í dag og eg eri sannförd um, at allir luttkarar seinni í dag fara heim við eini rúgvu av tankum og hugskotum til, hvussu vit kunnu gera tingini øðrvísi og betri soleiðis, at enn fleiri börn fáa möguleikan at skapa sær eitt gott lív - og at fólk eisini hava við sær nøkur ítokilig amboð sum kunnu brúkast í tí dagliga.

Skráin er sera spennandi og fjølbroytt við ymiskum fakligum íblástri, persónligum frásøgnum, sofaprátum, kjaki og sjónleiki.

Tað er sera gleðiligt at síggja, at vit í Føroyum hava so nógug dugnalig fakfólk, sum á ymiskan hátt vilja oysa út av sína vitan á økinum samstundis sum tað altið er gott at fáa íblástur úr øðrum londum.

Jeg vil også benytte lejligheden til at ønske vores udenlandske gæster Per Shultz Jørgensen fra Danmark og Camilla Trud Nereid og Margrethe Taulu fra Norge hjertelig velkomne til Færøerne.

Vi ser frem til at få faglig input fra Danmark om, hvordan man ruster børn og familier i dagens samfund til det gode liv. Samtidig bliver det spændende at få inspiration fra Trondheim til, hvordan man kan sikre, at børn og unge får et helhedsorienteret og sammenhængende tilbud.

Um vit bara tosa við tey, sum eru samd við okkum sjálvum – koma vit onga veg.

Tí dámær mær væl, at Almannaverkið hesaferð hevur bjóðað eina rúgvu av øðrum myndugleikum, stovnum og ikki minst sjálvbodnum áhugafelagsskapum við bæði í tilgongdina at gera av innihaldið á ráðstevnuni og ikki minst, at skráin eisini hevur givið rúm fyri at onnur, sum ikki umboða ella starvast í Almannaverkinum, fáa möguleika at koma við sínum sjónarmiðum um, hvat vit ikki gera.

Vit hava ofta lyndi til at gloyma at taka tey, sum hava brúk fyri hjálp – við uppá ráð, tá vit gera skipanir sum skulu hjálpa. Tí er tað sera jaligt - at børn og ung eisini hava fangið rúm á ráðstevnuni.

Vit kunnu sanniliga fegnast um, at vit eiga ung fólk, sum eru so mikið djørv, at tey tora og tíma at siga okkum frá sínum persónligu sögum um vantandi hjálp og skipanir, sum ikki altið hava verið so góðar at lofta og at føroyski Michelinkokkurin tekur sær stundir til at koma við einum boði uppá, hvussu skúlin hevði hóskað til hann.

Í Føroyum eru vit heppin at hava nógug fólk, sum arbeiðir sjálvboðið. Stórt sæð allar vælferðartænasturnar hava sín uppruna í sjálvbodnum arbeiði, sum undangongufólk eru farin undir, tí tey hava sæð tørvin og gjørdu nakað við tað. Eg eri sannförd um at vit eiga at varðveita og styrkja teir sjálvbodnu felagsskapirnar júst tí teir eru betri til at fáa samband við tey ungu og náa ofta út har tær almennu skipanirnar ikki røkka.

Øll tykjast samd um, at tvørgeirralig átøk eru neyðug, um børnini skulu loftast og fáa nøktandi hjálp.

Viljin til at arbeiða tvørgeirraligt tykist eisini vera til staðar hjá øllum pörtum.

Vit hava eisini góð dómi um, at tá vit arbeiða saman, so flyta vit nakað.

Tó vita vit eisini, at tað er tungt at arbeiða tvørgeiralt og ikki minst at halda lív í tvørgeiraltum arbeiði.

Hetta er ikki ein serfþroysk avbjóðing.

Herfyri var eg á Noðurlendskum ráðharrafundi í Reykjavík, har m.a. eisini frágreiðingin "Viden som virker i praksis" um norðurlandskt samstarv á sosiala ökinum varð lögð fram og umrødd.

Eitt av tilmælunum var, at norðurlond í felag eiga at arbeiða miðvist við at menna modellir fyrir, hvussu tvørgeiralt samstarv kann skipast og hvussu vit kunnu máta uppá effektina.

Seinasta valskeiðið hava vit gjort eina røð av átökum fyrir at bøta um viðurskiftini hjá børnum, sum vaksa upp undir fíggjarliga trongum korum. Vit eru eisini væl ávegis í mun til at skapa fyritreytir fyrir at børn, sum av ymiskum og samansettum orsókum fáa eina hjálp, sum munar rættstundis.

Í hesi lötuni er lagnan hjá sokallaðu vælferðarpakkanum heldur óviss.

Skal vælferðarpakkin samtykkjast á mínarí vakt sum landsstýriskvinna, so er tað í dag. Eg havi enn vónina, og tað er vælkent í politikki, at onki er liðugt fyrrenn alt er liðugt.

Tað er lögð sera nögv orka í arbeiðið at smíða eina nýggja og nútíðarhóskandi sosiallóggávu.

Eg vil nýta høvið til at takka Almannaverkinum og öllum tykkum, sum so ella so hava givið tykkara íkast til uppskotið sum eftir mínum tykki er eitt tað mest gjøgnumarbeidda lógaruppskot, sum vit hava sæð í Løgtinginum nögv tey síðstu árin.

Tíverri vísti tað seg her í síðstu lótu, at politisk semja ikki fekst fyrir at fáa vælferðarlógin til atkvøðugreiðslu.

Tað er sjálvsagt svárt - ikki minst fyrir tey, sum hava stríðst fyrir at fáa uppskotið liðugt, men mest fyrir tey, sum hava tørv á hjálpi, sum lógin heimilar.

Hinvegin so eri eg sannförd um, at vælferðarlógin verður eitt tað fyrsta uppskotið, sum Løgtingið fer at viðgera aftaná valið, sum stendur fyrir framan.

Hetta verður helst ein av mínum síðstu røðum, sum landsstýriskvinna í almannamálum - í hesum umfarinum.

Tí vil eg nýta høvið at takka Almannaverkinum fyrir samstarvið hesi fýra árin.

Gøgnum hesi fýra árin havi eg fingið góða og vælkvalifiseraða ráðgeving og vegleiðing frá Almannaverkinum. Tað er altaverandi fyrir, at vit sum landsstýrisfólk og eisini Løgtingið kunnu taka avgerðir útfra einum haldgóðum grundarlagi.

Eisini vil eg takka öllum tykkum, sum hava tikið væl ímóti mær, tá eg havi verið á vitjan kring landið.

Tað er altið ein frægd at koma út - har sum borgarin býr og ikki minni gleðiligt at kunna fara heima aftur við eini kenlsu av, at hóast karmarnir ikki altið eru optimalir, so hava okkara borgarar eitt gott lív - ikki minst takka verið tykkum starfsfólkum, sum hvønn dag, árið runt og ár aftaná ár, geva umsorgan og ein part av tykkum sjálvum.

At enda vil eg ynskja öllum eina góða og gevandi ráðstevnu, sum vónandi kann viðvirka til at okkara dýrabarasta tilfeingið – børnini fáa bestu möguleikar at trúvast og mennast.

Takk fyri!

Eyðgunn Samuelsen

Landsstýriskvinna í almannamálum